

हनामलि

अकविताक संदर्भ मे

यदि कोनो युगक उपलब्धि के ओकर श्रेष्ठताक कसौटी बुझल जाय तँ ई बात ओहि युगक संग लागू हैतैक जकर विकासक गति अवरुद्ध भ' गेल हो यावना जकर विकास प्रतिगामी हो। एहि दृष्टि सँ मैथिली साहित्यक दीर्घ-कालीन इतिहास मे आन भाषाक साहित्यक अपेक्षा काव्यान्दोलन बहुत कम भेल अछि। दुर्भाग्यक विषय जे एखनो धरि विद्यापतियेक भाषा-शैली हमरा लेल आदर्श बनल अछि। एखनो धरि श्रेष्ठताक कसौटी हमरा लेल विद्यापतिये छथि एवं सम्पूर्ण मैथिली भाषा तथा साहित्य केँ लोक मात्र विद्यापतियेक नाम सँ जानैत अछि। विद्यापतिक साहित्य आ व्यापक महत्ता केँ हम ऐतिहासिक परि-प्रेक्ष्य मे राखि शोध अथवा अध्ययनक विषय बनाबी से तँ नीक, मुदा हुनका यदि हम विशाल वटवृक्षक छाया जकाँ अपना चेतना पर पसरल रहै देखियनि तँ जेना हुनका बाद सैकड़ो वर्ष धरि मैथिली साहित्य नीक जकाँ नहि पनपि सकल आ हमर वैभव धीरे-धीरे लुप्त होमय लागल, तहिना सैकड़ो वर्ष हम आओर अनु-वरे बनल रहब। मध्ययुगीन परिस्थिति आ विद्यापतिक परिवेशक कोनो सामंजस्य आजुक युगक संग नहि छैक। ई सत्य जे सैकड़ो वर्ष सँ ओहि तरहक प्रतिभा मैथिली में नहि उत्पन्न भेल, मुदा इहो सत्य जे विश्वसाहित्यक रंगमंच पर मात्र विद्यापतियेक नाम भजला सँ हम अपन सम्मान नहि बढ़ा सकैत छी। बाबा भरोसे फौदारी लड़वाक युग समाप्त भ' गेल, समस्या अछि आन अपना मे शक्ति संग्रह करवाक।

हमर कहबाक ई अभिप्राय नहि जे मैथिली काव्यक सुदीर्घ परम्परा मे विद्या-पतिक बाद सशक्त कवि नहि भेला । महाकवि चन्दा भा, गोविन्द दास, मन-बोध, हर्षनाथ, ईशनाथ भा, बदरीनाथ भा आदिक द्वारा मैथिली काव्य-परम्परा परिपुष्ट होइत भुवन, सीताराम भा, मधुप, सुमन, अमर, किरण, मोहन, हरि-मोहन भा, आरसी प्रसाद सिंह, दिवाकर शास्त्री, गोपेश, दीपक, गौरीकान्त भा चौधरी 'कान्त' आदिक द्वारा विकसित तँ भेल मुदा एहि सभ कवि मे पछिला काव्य-प्रवृत्तिक पुनरावृत्तिक आग्रह विशेष छलनि । पुनरावृत्तिक अर्थ जे कविलोकनि ओहि सभ दोष केँ अपनौलनि जे हासोन्मुख कविता केर लक्षण होइत छैक—गौराणिक पात्र आ पुराण काव्यक शिल्प केँ सुग्गा जकाँ रटैत रहलाह । काव्यक पूर्ववर्ती मान्यता केँ अस्वीकृत कए नूतन दृष्टिकोण आ नवीन समस्याक वस्तुपरक विश्लेषण कवि सभक द्वारा बहुत कम भेल । सांस्कृतिक चेतना जगाब मे सुमनजी आ प्रगतिशील विचारक नवीनता आन मे यात्रीजी क प्रयास स्तुत्य छैनि मुदा वर्तमान विश्वक प्रवचनापूर्ण राजनीति, परम्परागत मानवीय मूल्यक विघटन, तथाकथित नव मानवतावादी सिद्धान्तक स्थापना, सामाजिक चेतनाकेर नवीन आयामक उद्घाटन आ युगक नवीन जटिलता केँ आत्मसात कए ओ लोकनिक कोनो नवीन मानदण्डक स्थापना नहि क' सकलाह ।

मैथिलीक गीति-परम्परा अत्यन्त समृद्ध अछि । पहिलुक गीति-परम्पराकेरक दोष सभक परिहार कयलनि नवगीतकार मायानन्द मिश्र, रवीन्द्रनाथ ठाकुर, केदार-नाथ लाभ, सोमदेव, किसुन, धीरेन्द्र । हिनका लोकनिक गीत मे अभिव्यंजना-रुढ़िकेर दादुर-रट नहि, नव-बोधक टटकापन भेटल ।

प्रो० मायानन्द मिश्र जाहि १९५० ई० सँ १९६० ई० धरिक काल केँ यथार्थ-वाद कहने छथि, ओ आग्रोर किछु नहि स्वातंत्र्योत्तर सजगता, नवजागरण तथा गाँधीवाद सँ प्रेरित-प्रगतिवादक समाजोन्मुख अन्तर्यात्रा छलै जकरा 'स्वर देव' मे मुख्य छलाह सुमन, मधुप, किरण, अमर तथा यात्री । एहि समाजोन्मुख अन्तर्यात्रा पर पाश्चात्य नव मानववाद आ बुद्धिवादक झिजमिल छाया तँ छल मुदा परम्पराक प्रति पूर्ण मोहभंग नहि भेलाक कारण ओ अपन तथाकथित आधुनिकता मे संसारक आन भाषा जहाँ वैज्ञानिक नवता केँ ग्रहण करवा सँ वंचित रहि गेल । संस्कारक पूर्वाग्रहे द्यत जे हिन्दीक नागार्जुन केँ प्रगतिशील आन्दोलन सँ सम्बद्ध एक महान् जनकवि होइतो मैथिल यात्रीक प्रगतिवाद

मानवतावादी कम्बल ओढ़ने एकटा कर्मकाण्डी पण्डित बुझना जाइछ जकर आंच-लिक संकीर्णता भारतीयता मे परिणत भ' गलैक मुदा ओ कोनो क्रान्तिक जन्म नहि द' सकल । 'चित्रा' सँ मैथिली मे एक नवीन काव्य-परम्पराक आरम्भ होइत अछि । यात्रीजी युगानुकूल भाव, भाषा, आ शिल्पक अन्वेषण कयलनि तथा मिथिलाकेर माटि-पानि आ ओकर परिवेश केँ नव ढंग सँ स्वर देलनि मुदा तीव्र संघर्ष एवं विरोधी प्रतिक्रिया सँ जाहि आत्मसंघर्षक जन्म भेल ओकरा ओ नहि पकड़ि सकलाह । मानव मनकेर विकृति हुनक उदारपंथी दृष्टि सँ ओझल रहि गेल ।

१९५६-६० सँ मैथिलीओ मे प्रयोग होमय लागल । एहि प्रयोगक पीठिका मे कोनो सुविचारित आन्दोलन नहि छलैक तँ एकरा हिन्दीक प्रयोगवाद जकाँ महत्त्व नहि भेटलैक । अपना युगक सबसँ सशक्त आ अभिव्यंजनावादी कविक द्वारा एकरा एकटा सर्वोदयी नाम भेटलैक—“समकालीन कविता ।”

प्रयोगवाद आन भाषाक अपेक्षा मैथिली मे बहुत देरी सँ आयल मुदा आयल अवश्ये । संस्कार तथा वर्जनाकेर वेदनी जबदस्त देवाल कियैक नहि बनाओल जाय मुदा युगक नवता-आग्रही विचार ओकर अतिक्रमण अवश्ये करैत छैक । मैथिली मे एहि आक्रामक विचार केँ आनै वाला कवि छथि श्री राजकमल चौधरी, मायानन्द मिश्र, धूमकेतु, सोमदेव, “किसुन” हरिनारायण मिश्र, मधुकर गंगाधर, वीरेन्द्र मल्लिक, रामदेव, इलाराती सिंह आ एहि पंक्तिक लेखक । १९५८ मे राजकमल चौधरीक ‘स्वरगन्धा’ प्रकाशित भेलाक बाद मैथिली नव कविता केँ एक नवीन मोड़ भेटल । सम्भावित नवकविताकेर केहन स्वर होइतैक (जे ओहि समयमे स्पष्ट नहि रहै) एकर स्पष्ट संकेत ‘स्वरगन्धा’ छल । संस्कार-मुक्त, अनुभव-सम्पन्न राजकमल स्वरगन्धाकेर अनेक कविता मे समाजोन्मुख यथार्थवाद, आन्तरिक यौन-संघर्ष, बाहरी वर्ग-संघर्ष एवं व्यक्ति-विद्रोहक ‘अहं’, वस्तुगत चेतना एवं विज्ञान-सम्मत आधुनिकताकेर लक्षण प्रकट भेल । कविक विकास-यात्राकेर ‘स्वरगन्धा’ प्रारम्भ छलै । राजकमल चौधरीकेर परवर्ती कविता प्रयोगक द्वारि खोललक, आ संगे सोमदेव, धूमकेतु, किसुन, मायानन्द आदि एहि प्रयोगशीलता केँ आगाँ बढाव मे लागि गेला ।

ई स्वाभाविके जे साहित्य मे नवताक पहिल प्रस्फुटन होइत छैक नवीन शिल्पक रूप मे, नव अभिव्यक्तिक रूप मे । डा० जयकान्त मिश्रक शिकायत छलनि जे कवि लोकनि आबहुँ कमल, चन्द्र, सूर्य, शरद्, वसन्त एतवे धरि सीमित रखने छथि” ओकर निराकरण उपर्युक्त कविक प्रयोगशीलता मे भ' गेल ।

अद्यपि प्रगतियुगक महाकवि यात्री प्रयोगिक द्वारि पहिनहि खोलि देने रहथि आ नव कनिआकेर बाजब केँ सेदल डोलक टनटनैनाइ आ ओकर प्रकृति केँ कवकव ओल कहि चुकल छलाह मुदा मधुकर गंगाधरक चुक्का जकाँ सोन्हायल मन आ ईर्ष्या जकाँ सिहरैत पुरिवा हुनका प्रयोग सँ कतहु नीवन आ श्रेष्ठ बुझना जाइछ—

“सूर्यक धाम पसेना
चिपचिप कनपट्टी
साँझक आंगुर सँ सरकल अछि कजरौटी
ई दु-मुँहा घरक देहरी सँ कुचायल
बिना बजौने धमक सुनौलक पुरिवाइ
चुक्का जकाँ सोन्हायल
मनकेर कोर भरल
ईर्ष्या जकाँ सिहरि
कपइत अछि पुरिवाइ” ।

“हिन्दीक ब्रह्ममुहूर्त” (राजेन्द्र माथुर) जकाँ मैथिलीयो मे पराती लिखल जाय लागल—

तुरत भेल अछि भोर
कारपोरेशनक नालीकेर जागि गेल दुर्गन्ध
अलबटाहि नबकी कनिआ सन मारै लागल हुलकी
खिड़कीपर पुरिवा संग भरि दिन करैत लट्ठापट्टी
ओम्हर मोड़ पर लोहछल कुकूर लागल करय कटाउजि
शुरू कयलक एम्हर धोबिनियाँ गनि-गनि गारिक गीता
मौनक लंका मे व्याकुल छथि अभिलाषाकेर सीता
भोरे-भोरे कुमार मोनकेर काँपि उठल अछि ठोर
तुरत भेल अछि भोर ।

× × ×
खिड़की पर घोड़नछत्ता सन लुधकल पहिलु क रौद
तुरत भेल अछि भोर ।”

एहि तरहें हंसराजक-चानक अभियान, निद्रा रूपेण संस्थिता, श्री जीवकान्त भाक रौद पछवा आ ग्रीष्म, धूमकेतुकेर द्वन्द्व ‘प्रवचना’, ताराकान्तकेर अनुभव ‘एकाकी’ यन्त्रणा सँ दग्ध तथा साँझ क पोखरिक पद्म, रमानन्द रेणुकेर ‘व्यक्ति’, राम-

कृष्ण भा ‘किमुन’ क यात्राक, साथकता ‘चौरचनक चान’, नववर्षक चारि प्रति-क्रिया तथा हुनक आत्मनेपदक कविता, राजकमल चौधरीक वासन्ती परकीया बिलास, तथा कोनो विस्मृताक प्रति हमर “कैहन अहाँकेँ लागत” तथा “बरदान आ अभिशाप” शीर्षक कविता, सोमदेवक ‘सुरजा डकैत’ प्रयोगक नवीनता दिस हमर ध्यान आकृष्ट करैत अछि । आजुक नवकविता आब प्रयोगक उपर्युक्त अवस्था पार कए चुकल अछि । ओकर विशेषता केँ हम “समकालीन कविता” कहि नहि व्यवत कए सकैत छी, कारण ओ जाहि संघर्ष आ संक्रान्ति केँ जन्म द’ रहल अछि ओकर पर्याय समकालीन शब्द नहि भ’ सकैत अछि । वस्तुतः इयेह संघर्ष आ संक्रान्ति नव कविताक उत्स थिकेँ जकर प्रारम्भिक दर्शन होइत अछि राजकमल चौधरीक कविता में । नव कविताकेर एहि संक्रान्ति आ संघर्ष केँ कनेक विस्तार सँ स्पष्ट कए रहल छी ।

मैथिलीक नवकविता हिन्दी अथवा अंग्रेजीक नवकविता सँ सर्वथा भिन्न संदर्भ राखैत अछि । ई कोनो प्रतिक्रिया विशेषक उपज, विरोधक परिणाम अथवा विदेशी अनुकरण नहि थिक । ई वर्तमान जीवनक विद्रूपता, घुटन, उत्पीडन, असन्तोष, विक्षोभ, संत्रास एवं अभावक स्वस्थ चित्रण करै वाला सामाजिकता एवं गम्भीर जीवन-संस्पर्श सँ युक्त अपन विशिष्ट गुणक कारण परम्परा सँ कटल, रुढ़िग्रस्त चेतना सँ मुक्त, स्वातन्त्र्य-सजग, विकसनशील एवं वैचारिक संघर्षक रचना थिक । जाहि भाषाक साहित्य जतेक समर्थ एवं उन्नतिशील होइत छैक ओ ताही अनुपात मे आन्दोलन, वैचारिक संघर्ष, प्रयोग, संक्रान्ति, अन्तर्विरोध केँ जन्म दैत अछि । विकसनशील साहित्य मे रचनाकार शीघ्र पुरान होइत छथि, कियेक तँ नवका पीढ़ी कोनो नवीन अन्वेषण, नव साहित्य, वैचारिक क्रांति एवं शिल्पगत नवीनता ल’ कए सामने आबि जाइत अछि । पुरनक पीढ़ीक रचनाकार अपन पूर्वाग्रह, संस्कार अथवा रुढ़िप्रियताक कारण नव विचार-धारा सँ यदि अपना केँ सम्पन्न करवा मे असमर्थ सिद्ध होइत छथि तथा हुनक विचार युग-परिवर्तनक संगेसंग यदि परिवर्तित नहि होइत अछि तँ निश्चितरूपेण ओ अपना पीढ़ीक ईमानदार रचनाकार नहि कहल जा सकैत छथि । नवीन अथवा पुरानक कोनो निरपेक्ष अस्तित्व नहि छैक । रचनाक्रम जखन मौड़ लैत छैक तँ प्रारम्भ मे नव रचनाक नवीनता दिस ध्यान आकृष्ट होइत छैक । विषय-वस्तु, भाव-भूमि, अन्तर्विचार आ शिल्पक दृष्टि सँ वर्गीकरणक काज बाद मे कैल जाइत छैक । तँ नूतनता एवं पुरातनता केँ परिभा-

पित करे काल एहि सापेक्षताक बड़ महत्व । नवक उदय भेला पर पुरान अपन गतानुगतिकता, रुढ़िद्वता एवं कुष्ठाग्रस्तताक कारण निस्तेज एवं ह्रासोन्मुख भ' जाइत छैक । प्रत्येक युग मे प्राणहीन तत्त्वक अस्तित्व विशेष दिन धरि नहि रहैत छैक तँ जावन्त होएबाक लेल नवोन्मेषशालिनी प्रतिभा एवं परिपक्व जीवनाभुति केँ अभिव्यक्त करबाक लेल वैज्ञानिक दृष्टिकोण रहनाइ परमावश्यक । कवि या कविताक मानदण्ड रचनात्मक गति होइत छैक आ रचनात्मक गतिक महत्व उपलब्धि सँ विशेष छैक, कियेक तँ गत्यात्मकतेक आधार पर साहित्यक जीवन्तताक मूल्यांकन कैल जा सकैत अछि ।

आइ जतेक लिखल जा रहल अछि, ओहि मे स्थायी महत्त्वक सामग्री कतेक छैक—ई भविष्य केर निर्णायक पर छोड़ि देल जाय । प्रश्न अछि एहि सृजन मे कतेक मौलिक अछि, आ कतेक अनुकृति । कविताक बाढ़ि आने' वला कवि मे अधिकांश कविता केर महत्व केँ नहि बुझैत छथि । अधिकांश कवि ग्राम-प्रलापी छथि जे जीवन केर सभ क्षेत्र मे विफलता आ निराशा प्राप्त कए बैसल रहबाक अपेक्षा कविक पेशा अपना लेने छथि । अपन पराजय, कुष्ठा आ निराशा केँ किछु विचित्र उपमान एवं रूपकक द्वारा या तँ प्राचीन शास्त्रीय पद्धति सँ अथवा छन्दहीन, लयहीन, तुकहीन, भावहीन पंक्ति मे पाठकगण केर सामने राखि कए आरोपित गम्भीरता केर विडम्बना ठाढ़ करैत छथि । कविता स्फीति केर अवस्था सँ गुजरि रहल अछि । कविताकेर क्रमागत वृद्धिकोनों समानुपातिक प्रभाव नहि उत्पन्न क' रहल छैक । ई स्थिति कोनो भाषाक साहित्यक लेल अनाकांक्षित । एहि तरहक बाढ़ि प्रत्येक साहित्य मे प्रयोगावस्था मे अबैत छैक, जहिना साहित्य संक्रान्तिकालीन आवर्त सँ मुक्त होइत अछि, ओकर विकास अपेक्षाकृत वेशी त्वरित भ' जाइत छैक, ओकर स्थिति आश्विनक जल जकाँ स्वच्छ, स्थिर आ निर्भ्रान्त भ' जाइत छैक ।

नव कविकेर दृष्टि अत्यन्त तेज आ सार्वभौमिक होइत छैक । ओ अपना केँ विशेष जिम्मेवार बुझैत छथि । हुनका रचना मे व्यक्तिगत एवं सामाजिक दायित्वक सन्तुलन बड़ व्यापक स्तर पर होइत अछि, ओ 'फार्मूला' मे विश्वास नहि रखैत छथि कियेक तँ ओ जाहि व्यस्त तथा जटिलजीवन केँ जीवैत छथि ओकरे जीवित क्षण आ जीवित वस्तु केँ विना कोनो विशद आयोजन कयने अभिव्यक्त करैत छथि ।

जावन आ सेक्स दुनूक प्रति पहिला दृष्टिकोण आइ अर्थहीन भ' गेल छैक । सम्पूर्ण सामाजिक व्यवस्था आइ छिन्न-भिन्न भ' गेल अछि । एक दिस सहरी

जीवन केर सुविधा आ सम्पर्कक प्रति लोक केँ आकर्षण होइत छैक तँ दोसर दिस ओहिधामक विसंगति, विद्रूपता आ आडम्बरपूर्ण जीवनक रिक्तताक प्रति आक्रोश उत्पन्न होइत छैक । ग्राम्य जीवन आइ विशेष अभावग्रस्त, बेडौल एवं अस्त-व्यस्त भ' गेल अछि । प्रत्येक व्यक्ति आन्तरिक हाहाकार तथा बौद्धिक दारिद्र्यक स्थिति मे अग्रता केँ पबैत अछि । कियेक तँ वैज्ञानिक सभ्यता मे विकसित होइत नगर-जीवन ओकरा मे आत्महीनता उत्पन्न करैत छैक । तँ आइ सर्वाधिक महत्त्वक विषय ई जे प्रत्येक नवलेखक एहि विसंगति आ समस्या केँ सहीसन्दर्भ मे चीन्है तथा ओकर पूर्वाग्रह रहित सहज अभिव्यक्ति करै । अतीत सँ कटल आधुनिक मानवक लेल परम्परा-विच्छिन्न मूल्य विशेष उपयोगी होइ-लैक । सांस्कृतिक धरोहरि आ अतीतक वैभवक प्रति वेशी व्यामोह राखने वर्तमानक उचित तरहें न्याय नहि कैल जा सकैत अछि तँ भविष्यक कथे कोन । सभ पुरान वस्तुकेर यदि हम संग्रह करै लागी तँ नव वस्तुक लेल स्थान भेटनाइ कठिन भ' जैतैक । पुरान चिन्तन पद्धति सँ आजुक समस्याक समाधान हम नहि निकालि सकैत छी ।

नव चिन्तन, नूतन शिल्प आ नवीन विचारधारा पहिने परम्परा केँ ध्वस्त करैत अछि आ मैथिलीक आधुनिक कवि राजकमल चौधरी, मायानन्द मिश्र, रामकृष्ण झा 'किसुन कीर्तिनारायण मिश्र, सोमदेव, जीवकान्त आदि अतीतक प्रति मोह-भंग कए मैथिलीक संकीर्णता एवं अतिशय मर्यादावादी परम्परा केँ ध्वस्त करवा मे लागि गेल छथि । ध्वंसक एहि प्रक्रिया मे सशक्त आ संप्राणे वस्तु अपन अस्तित्वक रक्षा क सकत, मलबा किंवा निस्सारवस्तु केँ निर्मोह भए फेंकि देवाक लेल ई कविलोकनि प्रस्तुत छथि । आधुनिक निर्माणक लेल पुरान स्थापत्य निर्मूल्य अछि । जीवन्त परम्परा केर ओतवे अंश स्वीकार कैल जा रहल अछि जे नव पीढ़ीकेँ स्वस्थ विकासक लेल प्रोत्साहित करैत छैक, मृत या गुमराह करै वाला परम्परा सर्वथा त्याज्य अछि ।

दिवकालक दूरी आइ छोट भ' रहल अछि, विरोधी संस्कृति सभ एकसूत्र मे बन्हा रहल अछि । वेशभूषा, आहार-विहार एवं आचार-विचार मे समस्त भौगोलिक सीमाक अतिक्रमण भ' गेल अछि आ एक विचित्र समरसता देखवा मे अबैत अछि । मिश्रित संस्कृति क एहि युग मे प्रत्येक भाषा केर साहित्यक एक विशिष्ट स्वर होइत छैक जे ओकर अपन परिवेश तथा लोक-संस्कृति केँ प्रति-ध्वनित करैत छैक । तँ मैथिलीक नवीन काव्यान्दोलन अपन सामाजिक परिवेश, अपन संस्कृति आ अपन भिन्न साहित्यिक प्रवृत्तिक कारण परम्परा सँ कटल

रहलो उत्तर एक स्वस्थ परम्पराक स्थापना क' रहलि अछि । नवकवि लोक-
निक मानस पर पाश्चात्य ज्ञान-विज्ञान, दर्शन आ साहित्यक प्रभाव अवश्य
पड़ल छनि मुदा ओ भारतीय संस्कृति केर अंग बनि वर्तमान नवीन परिवेश
के समृद्ध करैत छैक । नवता आ नैरन्तर्य मैथिली नवकविता केर मूल स्वर
छैक, तथापि काव्यतंत्र पर विदेशी ग्रन्थानुकृति क कत्तहु दर्शन नहि होइत अछि ।
नवकविक सामने आइ दुतरफा संघर्ष अछि । पहिल तँ परम्परा आ पुरान
मान्यता सँ सामना करवाक संघर्ष, दोसर अपन लेखन-धर्म केर निर्वाहक लेल
रचनात्मक आत्म-संघर्ष । एक दिस जहाँ विघटित होइत मूल्यक सही पहि-
चानक अपेक्षा छैक तँ दोसर दिस विविधता केर वृहत्तर सन्दर्भ केँ बुझैत नवीन
मूल्यक स्थापक आकर्षणक अन्वेषण आवश्यक । ई दू टा बात मूल्य स्तरक भेदक
दिस संकेत करैत अछि । कहवाक तात्पर्य जे परम्परानुमोदित तथ्यक पुन-
मूल्यांकनक द्वारा ऐतिहासिक परिप्रेक्ष्य आ रुढ़िग्रस्त चेतना सँ मुक्त स्वातंत्र्य
सजग नवलेखन केर बुद्धिग्राह्य धरातलक प्रति वैज्ञानिक दृष्टिकोणक अपेक्षा
अछि । नव क्षितिज एवं नव मूल्यक अन्वेषण आधुनिकता केर सब सँ पहिल
शर्त । पूर्वाग्रह आ परम्परा केर अनपेक्षित व्यामोह केँ पालन करैवला साहित्य-
कार नव परिवेश एवं आधुनिक जीवन संदर्भ केँ ठीक सँ नहि चीन्हि सकैत
छथि । अतः प्रत्येक समसामयिक केँ आधुनिक नहि कहल जा सकैत अछि ।
समसामयिकता एवं आधुनिकता एक-दोसरक पर्याय नहि । कोनो समसामयिक
दू सौ वर्ष पहिलुक संस्कार सँ अपना केँ युक्त राखि सकैत अछि, नवीनो परि-
वेश मे पुरनका मान्यताक आग्रह राखि सकैत अछि । नवीन युगक परिवर्तनक
प्रति ओकर चेतना तटस्थ रहि सकैत छै । किन्तु, कोनो आधुनिक मात्र सम-
सामयिके नहि होइत अछि वरन् ओ चेतन अनुभव केँ प्रामाणिक एकता आ
विशिष्ट जीवन तथ्य केँ अर्थपूर्ण नवीन परिप्रेक्ष्य सेहो प्रदान करैत अछि ।
आधुनिक-बोध अतीत जीवनेतिहास आ' परिवर्तित जीवन-मूल्य दुनूक अध्ययन
सँ सम्पुष्ट एक प्रबुद्ध चेतनवर्गक दिस संकेत करैत अछि । नवकवि क
कर्तव्य एहि बोध केँ जाग्रत कैनाइ थिक । तँ हेतु आइ प्रायोगिक चमत्कार
उत्पन्न करवाक आवश्यकता नहि, आवश्यकता अछि सहजता केँ लेखन
धर्म मानि केँ चेतना केँ विकसनशील आधार प्रदान कैनाइ । एहि लेल
चाही यथेष्ट साधना । असंस्कार आ असन्तोषक एहि समय मे समाजोन्मुख
प्रवृत्तिक उन्नयन एवं आजुक जीवन केर वास्तविक रूपांकन सस्त भावुकता तथा
बौद्धिक व्यायाम सँ नहि भ' सकैत अछि । कोनो सत्य आ नियम अपरिवर्तन-

शील अथवा स्थिर नहि होइत अछि । साहित्यकार अपना युगक सजग प्रहरी
होइत छथि । युग परिवर्तनक संगेसंग साहित्यकार केँ अपना बोध केँ समुद्ध
करै पड़ैत छनि । युग आगा बढ़ि जाय आ साहित्यकारक बोध पछायाँ रहै
तँ सजित साहित्य निश्चितरूपेण युगक प्रतिनिधित्व नहि क' सकैत अछि ।
जीवनानुभूति केँ अभिव्यक्त करवाक लेल मैथिलीक नव कवि पछिला प्रयोगक
पुनरावृत्ति नहि करैत छथि । पुरान उपमान तथा प्रतीक हुनका लेल निष्प्र-
योजन भ' गेल छनि । नव विचारक संवाहक जर्जर-खियायल शब्द तथा
प्राणहीन अर्थ नहि भ' सकैत अछि । सहजता आ कल्पनाक विस्तृति मैथिली
कविता सँ लुप्त होमय लागल छल मुदा एहि विद्रोही पीढ़ीक द्वारा नवीन
विषय वस्तु युगानुकूल भावजगत एवं काव्य, अभिव्यंजनाक नवीन शैलीक
आविष्कार हिन्दी अथवा अन्य भाषाक समक्ष ई सिद्ध कए रहल अछि जे
मैथिली मृत अथवा रूढ़िवादी भाषा नहि वरन् जीवन्त भाषा केर प्रत्येक लक्षण
सँ युक्त अछि ।

आधुनिकताक परिप्रेक्ष्य मे कोना कतिपय नवीन काव्य-तत्त्व नव कविता मे विक-
सित भेल एकरा स्पष्ट करवाक लेल हम एक गोट कविता प्रस्तुत करैत छी ।
'खण्डित समन्वय' शीर्षक कविता मे श्री रामकृष्ण भा 'किसुन' लिखैत
छथि.....

फरफराइत विद्राड़ि
आ शून्य संकुल हम
वृत्तहीन
केन्द्रच्युत
एक रिद्ध-एक 'सम'
सीमन्तिनी रूपसी सँ
की ककरो होइत छैक
आकर्षण कम ?
मिभा गेल स्मृति केर
दयनीय मुद्रा
समर्पणक पूर्वहि
भखरि गेल रंग
कोन अपराधिक भेल तपोभंग ?
ढेप फेकला पर पोखरिक पानि मे

होइत छैक तरंग
तरंगक विस्तार
विस्तार आ पसार
पसारक सीमा थिक निश्चय महार
मुदा हमने कयने छी
अहाँक सिनेह
आ सिनेहक सिङ्गार
जे फन काढने ठाडि छथि
अतीतक अनागता
नत मस्तक जकरा लग
कालक भुजंग
आतुर प्रतीक्षाक उद्धत अनंग
से थिक द्रौपदी
अ-संख्यक संग
बहुत ठरल होइत छैक
ओकरा मोनक आहार
जकरा केवल मरवाक छैक
मरवाक अतिरिक्त आर

किछु नहि करवाक छैक ।

एहि कविता मे परम्परागत मूल्य, स्थापित मान्यता आ काव्यरूढि केर भंजन
“वृत्तहीन केन्द्रच्युत आ शून्य संकुल” मानव केर सूक्ष्म चित्रणक द्वारा होइत
अछि । सिनेह, प्रेम, आस्थासभकेँ जीवनक क्रूर विसंगति नष्ट कए चुकल छैक ।
तँ सीमन्तिनी रुपसी केँ प्रति आकर्षण उत्पन्न होमय तँ पहिनो अनुरागक रंग
भखरि जाइत अछि । स्थिति केर क्रूरता केँ स्वीकार कए बोधक नवीन कोण
पौराणिक पात्र द्रौपदी केँ नव संदर्भ देलक अछि ।

आधुनिकता केँ जखन बोध केर स्तर पर स्वीकार कैल जाइत छैक तँ नव आ
पुरानक स्तर स्पष्ट भ’ जाइत छैक । मैथिली मे एखनो रूढ़ि रक्षक तत्त्व प्रबल
अछि । नैतिक मूल्यक शाश्वतता आ नियतिवादिता मे विश्वास राखै बला
व्यक्ति केँ नवबोध आ आधुनिकता सँ संस्कृति पर खतरा बुझि पड़त छनि ।
सांस्कृतिक ह्रास तँ व्यतीत लेखन सँ होइत छैक जे क्रान्ति आ परिवर्तन केँ
नहि स्वीकार कए यथास्थिति रहबाक लेल सचेष्ट रहैत अछि । नवलेखनक

सागामी अभियान व्यतीत लेखन केर विरोध करैत अछि आ स्वतन्त्र अस्तित्व
मे विश्वास राखैत अछि । “कालध्वनि” मे सोमदेव द्वारा प्रस्तुत सहजतावादक
भूमिका आओर किछु नहि, एहि स्वतंत्र अस्तित्व रक्षाक लेल रूढ़िरक्षक व्यतीतक
समाधि पर रुढ़िभंजक नवता केर स्थापना करैत अछि ।

ऊपर हम जाहि ‘कविता-स्फोति’ केर चर्चा कैने छी ओकरो मूल समस्या
इयँह रूढ़ि रक्षक व्यतीत छैक । नवीनता केँ स्वीकार कए, अपन समय, अपन
परिवेशक अनुकूल रचना लिखनिहार मैथिली मे बहुत कम छथि । सत्य त ई
छैक जे नवकविता केँ बुझनिहारो बहुत कम । मुदा नव-लेखन केँ फूसि,
संस्कारहीन, अश्लील एवं असामाजिक तथा नव कवि केँ “अदृश्य रेशमक
व्यापारी” कहनिहार केर सेहो कमी नहि । हमर “स्फोति” शीर्षक कविता एहि
स्थिति केँ स्पष्ट करैत अछि ।

हम अपन नियति, अपन स्थिति सँ परिचित छी । जाहि पराश्रित व्यवस्था मे
हम जीवि रहल छी ओ अवमूल्यन, कुण्ठा, कापुरुषता, संत्रास तथा आक्रोशक
जन्म द’ सकैत अछि । यदि हम ओकरा स्वीकार नहि करैत छी तँ हम अपन
समयक, अपन परिवेशक संग, अपनक स्थितिक संग ईमानदार नहि छी ।
मूल्यक प्रश्न आइ निरर्थक बुझि पड़ैत अछि । जाहि समाज आ’ प्रशासन मे
असन्तोष, अराजकता एवं अव्यवस्था मानवक समस्त श्रद्धाभाव एवं आत्मीयता
केँ नष्ट क’ देने हो ओतय आस्थाक बदला मे आक्रोश आ श्रद्धाक बदला मे
धृणा उत्पन्न होइत छैक, आश्वासन प्रवंचना सन बुझना जाइत एवं आत्मीयता
चापलूसी लगैत छैक । एहि सत्य केँ पुरान पीढ़ीक कवि नहि बुझि सकैत छथि
कियेक तँ हुनका चश्मा मे एखनो ‘शाश्वतता’ तथा ‘नैतिकता’ क शीशा लागल
छनि । ओ मृत भ’ गेला तकर हुनका ज्ञान नहि छनि । कविताकेर आँगन मे
ओ किछु-ने-किछु राखवे करताह, भने ओ कूड़े-कर्कट कियेक नहि हो ।

नव कविता केर रूपाकार एखनो बनिये रहल अछि । निर्माणाधीन वस्तु केर
सम्बन्ध मे कोनो बात अन्तिम रूप सँ नहि कहल जा सकैत अछि । स्वीकृत
मान्यता आ मूल्यक विरोध करैत नव कविता निरन्तर नवीनता केर अन्वेषण
क’ रहल अछि । सोमदेवक सहजतावाद आ राजककल स्वप्न-कविता विकसित
होइत हमर अकविता धरि पहुँचि गेल अछि । भविष्य मे सम्भावित कविताकेर
कोन रूप सामने आएत से कहब कठिन । स्वप्न कविताकेर जे अतिक्रमण अक-
विता मे भेल अछि ओ रचनात्मक विकासक द्योतक थिक, कोनो विरोधक
सूचक नहि । हम कोनो आचार-संहिता राखि कए नहि लिखैत छी—नव सँ

नव्यतर आ नव्यतर सँ नव्यतम हमरा प्रत्येक क्षण आकृष्ट करैत अछि । तँ अपनो सीमाक हरदम अतिक्रमण करै पड़ैत अछि । जेना 'चित्राक' सीमाक अतिक्रमण कए नव कविता 'स्वरगन्धा', 'कालध्वनि', 'आत्मनेपद', 'दिशान्तर' धरि पहुँचि एकटा नवीन मोड़ ल' लेलक, तहिना 'वासन्ती परकीया विलास' आ 'स्वप्नकविता' केर 'इमेज' तोड़ि कए नव कविता, 'खण्डित समन्वय', 'स्फीति' तथा अकविता केर बोध धरि आबि गेल अछि । संक्रान्ति एवं 'हाँर' क अनुभूति, इतिहास-बोधक साक्षात्कार नवचेता कवि केँ नैकट्य एवं वृहत्तर नैरन्तर्यक दृष्टि सँ सम्पन्न क' रहल अछि । अकविता अस्वीकृत मार्ग केँ अपना-कए नवमर्जनात्मक चेतनाक अन्वेषण क' रहलि अछि । 'विद्रोही अहम्', 'महानगर', "आऽकथू" आदि कविता मे आधुनिक संवेदनाक सूक्ष्म अभिव्यक्ति तीक्ष्ण व्यंग्य एवं विरोधाभासक अस्वीकृति द्वारा भेल अछि ।

अनास्था, विश्वासहीनता एव परम्परा-द्रोह केँ कवि अपन नियतिकेर रूप में स्वीकार कए कुण्ठित नहि होइत अछि अपितु ओहि अनुभूति सँ रचना-प्रक्रियाक मार्ग केँ प्रशस्त करैत अछि । अकविताक ई सीमान्तक अभियान स्वस्थ विकासक सूचक थिक । उधारक स्थापना सँ आक्रान्त करबाक कुचेष्टा तथाकथित नवचेतनावादी कवि जकाँ अकविता केर कवि नहि करैत छथि । परिस्थिति-जन्य बोधकेर आलोक मे वस्तुस्थिति फरिछा केँ देखल जा सकैत अछि ।

३६, मणिलाल चटर्जी लेन,
बोटनिकल गार्डन,
हावड़ा (५० बंगाल)

—कीर्त्तिनारायण मिश्र

ज्येष्ठ शुक्ल द्वितीया
संवत् २०२४

सीमान्त

लगासु

विद्रोही अहम्

●
धर्म-प्राण आस्थावान पिताकेर
हम धर्मद्रोही, आस्थाहीन भ्रष्ट पुत्र
समस्त पैतृक संस्कार कें
कोनो विधर्मीक हाथ बन्हकी राखि
परम निश्चिन्ताक अनुभव क' रहल छी ।
हमर पूर्वज अथवा हमर माता-पिताक लेल
हमर अस्तित्व आइ सभसँ बड़का संकट
बुझि पड़ैत छन्हि ।
हमरा जन्मसँ पहिनेक सभ मनौती
सभ कबुला
सब पाबनि मे
हमरे संभवक कामना छल होइत
मुदा ओ सब आइ हुनका लेल
पश्चातापक कारण बनि गेल छन्हि
हमर सहज विद्रोह पहिने हिनके
सभसँ अछि
कियैक तँ
ममताक व्रण ।
सहानुभूतिक पिउज
अपनत्वक दुर्गन्धि
हमरा जिनगीकें अभिशाप बना देलक ।
आइ हम स्वयं

अपन सम्पूर्ण अस्तित्वक शल्य-परीक्षा
क' रहल छी ।
अपन सियाह रक्त मे
विश्वास, आस्था आ सौन्दर्यक
मिसियो भरि लालिमा नहि भेटैत अछि ।

●●

स्फोति

स्फोति केर एहि युग मे
अवमूल्यन अपरिहार्य अछि
आ ई युग मँहगी केर नहि
बुजुर्गक दायित्वक अछि ।
पराश्रित व्यवस्थाकेर
हम कुण्ठाग्रस्त कापुरुष साहित्यकार
प्रत्येक ठुढ़ाकृति उपलब्धि केँ
दर्पस्फूर्त भ' कए देखैत छी
कियैक तँ
सदैव मूल्यक अन्वेषण मे रहेवाला
पुरनका पीढ़ीकेँ
आजुक मूल्यक न्यूनाकार
अपन गरिमा-उद्घोषणक लेल
प्रेरित करैत छनि
आ हमरा सामने
फेनिल उच्छवास-आक्रोशक
स्तूप ठाढ़ भ' जाइत अछि
मुदा पुरनका पीढ़ीक
ध्वस्तप्राय व्यक्तित्व
आ
विघटित मूल्यक
परिचय धरि सभकेँ भेटि जाइत छनि ।

●●

विशिष्ट

हम भीड़ में हेरा गेल छी
हमर कथ-अकथ क्यों नहि सुनि पबैत अछि ।
बुझना जाइछ
आत्म-उद्धोषणाकेर युग
व्यतीत भ' चुकल अछि
आ' जीवाक लेल
मात्र स्रोता बनि जियनाइ आवश्यक ।

विशिष्ट कहयबाक
अपन महत्वाकांक्षाकेर दाह-संस्कार करब उचित
कियैक तँ
भीड़, भीड़ थिकै
ओकरा लेल
विशिष्ट आ अदना में कोनो अन्तर नहि ।
ओतय तँ केवल चीत्कार
अनेकानेक कण्ठ-स्वर
रुदन-हास्य समाहार ।
ओतय स्वरक विशिष्टता
कोलाहलक समुद्र में विलीन भ' जाइत छैक
प्रलयकेर बादक शान्ति जकाँ
प्रत्येक हेरायल चीन्हि लेल जाइत अछि ।

●●

अकाल

सड़क पर हड्डी चिबबैत
छौंड़ा सभ
कुकूर आ पुलिसकेँ
डण्डा देखा रहल अछि
ऐंठल अंतड़ी वाली जनता
भूख-हडतालक धमकी द' रहल अछि ।
आ
बाँझ सरकार
विदेशक आश्वासन सँ
विवाह रचा रहल अछि
'लूप' लागल धरती
तथा निवीर्य अकाशक बीचमें
देशक नपुंसकता जोर सँ दहाड़िमारि रहल अछि ।
आ' समय एहि सभ सँ असम्पृक्त
नशामे मातल
मैदानमें जा कए सूति रहल अछि ।

●●

काँफी हाउस

●

समस्त काँफी हाउस

धुआँ सँ भरि गेल अछि

सिगरेट आ' कश

सभतरि छिड़िआयल अछि

सलायक काठी

फसिल उपजाबइत अछि फर्श !

हम काँफी हाउस मे बैसो वाला

निकम्मा-निठल्ला

बेकार नहि छी

काँफीमे मिला कए

हो-हल्ला पिबैत छी

कोलाहल कें जिवैत छी

जिनगी केर अभाव-अभियोग

अथवा धक्कम-धक्कीकें

सिगरेटक राख जकाँ झाड़ि दैत छी ।

धूम्रावर्त

हँसी-ठट्टा,

आ

बदहवास जीवन केर

एहि सँ नमहर अखहरा,

दोसर नहि

समस्त आक्रोश-संत्रास

एश-टू मे आबि कए नुका गेल अछि

प्रॉफिट-लास सँ उत्पन्न

बदहवासी केर शिकार नहि हम

गन्दगी, आबारागी, बेहूदगी सँ

खेलाइत प्रत्येक क्षण ।

●●

आऽकथूः !

छन्द, लय, तुक, शब्द, अर्थ
कलामान
सभके नोचि-नोचि खा रहल अछि
समय केर गिद्ध
सम्बोधनक पाछाँ दौड़ि रहल अछि—
श्मशान घाटक कुकुर ।

सौन्दर्य संस्कृति

धर्म-दर्शन-आदर्श

मान-मूल्य

विद्रोहक एसिड सँ

भ' गेल भस्म ।

चाकलेट जकाँ कविता केँ चूसयबला पाठक केर

मुँह मे भरि गेल अछि

यथार्थक तिक्तता

आऽकथूः

आऽकथूः

आऽ-आऽऽ आकथूः

सभ किछु थिक

ढोंग, फूसि पाखण्ड

कविता नहि थिक

चाकलेट

अथवा विवृत जघना कामिनी

कोशीकातक मलेरिया

ओम्बोसिस, कैसरक

इलाज नहि थिक ई सभ ।

संक्रमित युग,

कुनैन, इन्जेक्शन

टवेल्फ्ट सर्जरी,

आ

अकाविता केर

क' लेलक अनुसंधान ।

केहन अहाँकेँ लागत ?

●
राति-राति भरि जागल रहि कए
काँपी, कागद या किताब पर
अहाँक चित्र हम रोज बनाबी
—सावा हाथक घोघ
—माथ भक-भक सिनूर सँ
बाला वा बड़हरी याकि ठेलाक
मध्य मे भरल ठसाठस चूड़ी
आ उँचगर साड़ी मे
भरि बँहियाँ आँगी पहिरा कए
देहाती महिला जकाँ
चित्रित क' दी तँ—
केहन अहाँकेँ लागत ?
शहरी जीवनकेर संस्कृति, रुचिबोध
न तँ कुण्ठित भ' जाइत ?
कॉलेजक शिक्षा, क्लबकेर सभ्यता
न तँ आहत भ' जाइत ?
●●

चरदान आ अभिशाप

●
भरि दिनकेर थाकल ठेहियाअल शरीर हो
आँफिसक व्यस्तता,
ट्राम-बसक घक्कम-धुक्की सँ
विषतिक्त बनल हो मोन
तखन हे हमर आजानुकेशी प्रियसंगिनी !
सभसँ नीक लगैत अछि
अहाँक हाथक गरम-गरम चाह ।
ई बात दोसर थिक जे
चाह समाप्त होइतहि
अहाँक दोसर हाथ सँ भोला ल' कए
जाय पड़त बाजार ।
जे हमरा जीवनक थिक
सभ सँ पैघ अभिशाप ।
●●

शाद्वलक अनुराग

●
चैत मासक सुरा-तंद्रिल प्रात
वायुकेर ठुनकी कँपइत तरुपात
सुरभि-सिंचित ज्योत्स्ना अवदात ।
पल्लवित सभ डारि
मंजरल आम
हरित-वसना धरित्री टिसुआ रहलि
उभरैत यौवन देखि ज्यों सुकुमारि ।
फुलायल सिस्मर पलास कनैल,
फुलायल कचनार
भेल पुष्पित बन्द कोढिक ढेर
सभतरि किसलयक साम्राज्य
पनगी-स्पर्श कए
पुलकित-सुस्निग्ध बसात ।
मुदा एखनो
ठुठ जीवन, ठुठ जन-विश्वास
ठुठ आत्म-विकास
ठुठ आस्था-वृक्षकेर सभ डारि
ठुठ, संगे बिना मूँठिक
बुद्धिकेर तरुआरि
योजना-पथ सँ प्रगति अभियान
सेहो ठुठ
छद्मवेशी मानवक सम्मान
सेहो ठुठ

क्षुब्ध आत्मा

भ्रमित प्रज्ञाकेर सभ सन्धान

सेहो ठुठ ।

आइ जीवन मे कतय अछि
सृष्टिकेर सुविकास ?
सुरभित प्रसूनक मुक्त हास-विलास,
मधुऋतुक ओ दिव्य चन्दन-कान्ति ?
सरित-तटकेर प्रेरणा-प्रद शान्ति ?
घृणा, कुत्सा, क्षोभ, ईर्ष्या, डाह
आत्मदाहक यंत्र-चालित बुद्धिकेर प्रदाह ।
बाँझ धरतीकेर जागल भाग,
मुदा कहिया स्फूर्त होइत
अन्तरक महभूमि मे
नव शाद्वलक अनुराग ?

●●

आइयो भरि राति

●

आइयो भरि राति सिंहकल पुरबइया
खुलि गेल ओठझायल खिड़कीक पल्ला
पलखति पबैत खसि पड़ल

—दू-चारि टा बुन्न

भीज' लागल आँखिक कोर
उड़' लागल स्मृतिकेर पन्ना ।

आइको उघिआयत कारी-कारी मेघ संग
उड़ि गेल हमर निन्न
बिजुरी सन बुझना गेल दन्त-पंक्ति
विदग्ध भेल हृदय देखि सुषमाकेर सागर ।

आइयो मोन पड़लाह कालिदास
मोन पड़ल रामगिरि आ अलका ।
—धीर प्रशान्त अनुकूल नायक यक्ष
—स्वीया विरहीक आकुल यक्षिणी ।

बुझना गेल जड़-चेतन-विवेक-शून्य कामान्विता
बुझना गेल मेघदूतक रहस्य ?

●●

समर्पण

●

सुखल टटायल जिनगी
गँहायल विश्वास
संक्रान्तिक देवता केँ समर्पित संवास ।

●●

कवि कोकिल के युग-निमन्त्रण

●

बोसम शताब्दीक यन्त्र-युग मे हमर जन्म भेल अछि
माथा धुँआयल अछि वैज्ञानिक अनुसंधान सँ
हृदय पर राखल अछि अर्थक्रान्तिक असह्य पाथर
बमक विस्फोट, प्रक्षेप्यास्त्रक अन्तरिक्ष व्यापी प्रभावसँ
भयाक्रान्त अछि जीवनक प्रत्येक श्वास
यन्त्रोद्भूत हमर जीवनक रहस्य
नहि होयत अहाँकेँ ज्ञात
हे कवि शिरोमणि !
अहाँ तँ देखैत रहलहुँ
अज्ञात यौवनक अपरूप रूप
सद्यः स्नाताक फूजल चिकुर-राशि
सगुनायल सिउँथ
बेली-कनैल सँ सजाओल बेणी
अहाँ की बुझबै लिपस्टिक-रंजित
ठोरक की शोभा होइत छैक ?
अहाँ की बुझबै बिना चुड़ीक हाथक रहस्य ?

अहाँ तँ रही निपट अनाड़ी
नन्दक नन्दन केँ कदम्ब तरु तरे
अहाँ देखैत रहलियनि,
मुदा बस-स्टेण्ड पर प्रतीक्षाकुल
मजमूक सहोदर दिस नहि गेल ध्यान
'बॉल-डान्स'क मिसियो भरि नहि रह्य ज्ञान !

प्रेमी-युगमेर अहाँ देखैत रहलहुँ निधुवन किलोल
आह ! देखि जँ सकितहुँ
आजुक प्रयोगशाला मे
कोना होइत छैक
अंकुरित यौवनाक प्रत्येक भंगिमा पर अनुसन्धान !

गंगाकेर महिमा गाबि अहाँ कयलहुँ
मिथिला केँ पाप-मुक्त
मुदा आब तँ गंगा छथि शीशी मे बन्द
बिलाय गेला बमभोला
धर्म-निरपेक्षताक भाप मे ।
आइ जुनि सुनाउ महेशवाणीक मर्म ।
यदि हमर निमन्त्रण होअय स्वीकार
तँ चलि आयब चौरंगीक पार
कोनो 'बाँड-केशी' अर्द्धनग्नाक
सुगठित बाँहि पकड़ने
हमहूँ भेटब कोनो संकेत-स्थल पर ठाढ़ ।

●●

माटि आ मोजाइक

●

जखन तखन अहाँ हमरा लग आबि कए

आँखि नीचा कए

भ' जाइत छी ठाढ़ि

आ' पयरक आंगुरि सँ

नोच' लगैत छी फर्श

कतेक लाल भ' जाइत अछि

अहाँकेर नोह

कुछ तँ बुझियो

ई गामक नरम-कोमल माटि नहि

मोजाइक अछि

तरबाकेर नीचा मे ।

●

अभिवादन

●

आइयो आँजुरि नहि खुजि सकल

आ तरहथीकेर बीच मे

समर्पणकेर फूल पिसा कए रहि गेल ।

आइयो अर्द्ध निमीलिते रहल नेत्र

आ आँखिक कोर मे

अभिवादनकेर चित्र नोर बनल रहि गेल ।

आइयो अकम्पित रहल ठोर

प्रश्नातीत मुद्रा

निश्चल अंग-प्रत्यंग ।

कतेक भरिगर रहै ओ सावन

जे अपन सम्पूर्ण आवेग केँ समेटने

बिनु बरसले चलि गेल ।

●●

हमर विकलांग देश !

●

रातुक सन्नाटा

ठ्हाठही इजोरिया

प्रबल वेग स्पन्दित शीत लहरी

आ

ई सुलम्ब फुटपाथ पर

कूड़ा घरक दूनुकात

सूतल हजार-हजार नर-नारी

सैकड़ो कुकूर

एहि बातक साक्षी जे

हमर एकटा पयर

एक विकलांगक डाँड़ मे धँसि गेल अछि

दोसर पयर सँ त्रिभुवन नापबाक लेल

उद्यत छलहुँ

कि गन्दगी आ फलक छिलकोइया सँ भरल ड्रेन

ओकरो उदरस्थ कए

हमर सम्पूर्ण गति केँ

अवरुद्ध क' देने अछि ।

हम ठेला पर बैसि कए

तौनी पर सूतल

एक पलिया ओढने

भारत भाग्य विधाताक चारुकात

परिक्रमा क' रहल छी

जे दिनका ठेही केँ

ठरौ पी कए

माघक एहि राति मे कम क' रहल अछि ।

हमरा बुझना जाइछ

अभावक सन्नाटा

कर्जक इजोरिया

आ सूदक शीत लहरी

हमर दयनीय विकलांग भूखल देश केँ

माघक राति जकाँ घेरने अछि

आ हमर देश

निष्क्रिय बनल

तौनी पर एक पलिया ओढने

ठरौ पी कए सूतल अछि ।

हमरा देशक चिन्तन

हमरे जकाँ

ठुठु आ अपाहिज भ' गेल अछि ।

आश्वासनक ठेला पर

चिन्तनक पर्यवेक्षक दृष्टि

मात्र परिक्रमा क' रहल अछि

जाड़ मे ठिठुरैत

भारत भाग्य विधाताक ।

●●

ग्रीष्मक बसात

●

प्रबल वेग धावित ग्रीष्मक बसात

पैनाक चोट खा कए

जेना कोनो कुकूर

दौड़्य अपस्यांत ।

घरफोड़नी कुटनीक

दुष्टतासन एकर गति

आधे रस्ता सँ घुरि आयत

मारल गेलै मति ।

●●

विदेह

●

हम सदेह छी आत्मा सँ

तन सँ विदेह छी

मुदा न कखनो हम अनंग

अथवा विवस्त्र छी

सरिपहुं,

आत्माकेर सदेहता

आभ्यंतर सज्जा केँ बहुतों बढ़ा दैत छै

बाह्य रूप-विन्यास आदि केँ

अपन तेज सँ बिला दैत छै ।

आत्मा स्वयं शरीर वरण कए

प्रकट भेल अछि

लज्जावश ई देह (अनात्म) विदेह भेल अछि ।

●●

दिनचर्या

●

बेड टी

दैत अछि प्रभातक सूचना ।

फैकरी, ऑफिस, सचिवालय

अथवा

स्कूल-कॉलेजक

विडम्बनामय संघर्ष

अथवा संघर्षमय विडम्बना

थिक कर्मसंकुल दिनक प्रतीक ।

बीड़ी-सिगरेट-पान-चाह

आत्मदोहनक दुपहरियाकेर

उत्ताप केँ करैत अछि कम

बस-ट्राम-टैक्सी-लोकल ट्रेनक

धक्कम-धुक्की मे

हेरा जाइत अछि साँझ ।

पत्नीक थाकल-ठेहियाअल-स्याह आकृति

किंवा धिया-पुताक अभाव कातर आँखि मे

डूबल राति ।

विश्रान्तिक काँट केँ करैत अछि तीक्ष्णता प्रदान ।

एहि क्षयोन्मुख जीवन मे

स्वप्नक नहि अछि कोनो स्थान ।

●●

हम हारि नहि मानब

●

मिल-फैकरी-चटकलक एक नम्बरक पुर्जा सँ

बहरायल दू नम्बरक टाका सँ

ठाढ़ तँ क' देलौ पाँच गोद दस महला मकान,

मुदा आयकर विभागकेर

प्राण लेबा दैत्य सँ कोना बाँचत प्राण ?

परकें तँ हे तीर्थकर तीर्थकर महावीर !

कयने छलौ चातुर्मास मे सवा लाखक दान !

'लाइसेन्स', 'परमिट', 'टैक्स रिबेटक'

सभ आश्वासन

सेक्रेटरी, अण्डर सेक्रेटरी आ किरानी बाबूक

टेबुल पर

'पेपरवेट'-जकाँ

पड़ल अछि निश्चल-निस्पन्द ।

एहि युग मे कतेक होइत अछि अनर्थ

भगवान पारसनाथ

आ वित्तमन्त्रीक पाछाँ खर्च कैल

सभ रुपैया गेल व्यर्थ ।

व्यवसाय मे

दोस्त आ दुश्मन

देशी आ विदेशी

कारी आ सफेदक

पार्थक्य जोहनिहार जनता आ सरकार
कियैक नहि करैत अछि
हमर 'बैलेंस सीट'क घाटाकेर पूति ?

मुदा नहि
हम हारि नहि मानब
रिटेंचमेन्ट, ले ऑफ, क्लोजरक यंत्र अछि
हमरे हाथ मे
चेष्टा कए आप्राण
बचायब अपन औद्योगिक प्रतिष्ठान ।

होमय देबै हड़ताल-घेराव
आ धयने रहब देशकू टीक
अपना हाथ मे
देखैत छी
भूखल कर्मचारी
आ निरुपाय सरकार
कहिया धरि नहि होइय अछि
परास्त ।

●●

अनावृत रहस्य

काल-खण्डक छोट-छोट टुकड़ी बनि
हम छिड़िया गेल छी ।
ओकरा फेर बीछि कए
हमर प्रतिमा गढ़ि
हमरा चीन्हबाक प्रयास
निष्फल हैत ।

पिण्ड छलहुं
किन्तु कण केर महत्ता केँ
चीन्हलहुं
आ स्वयं एक अणु बनि
यत्र-तत्र उड़िया गेलहुं
ओ कण पर जे प्रतिछाया अछि
से हमर थिक ।
हमर वर्गीकृत जीवनक
विश्लेषित पल भने
छोट आ महत्त्व हीन अछि
मुदा ओहिपर
युग आ जीवनक
प्रकृति आ परिवेशक
सम्यक् दृष्टि छैक

—कर्मक स्थापना नहि
—अवांछित आग्रहक आसंग नहि
—आरापित तथ्यक विडम्बना नहि
वैह पल हमर जिनगीक
अनावृत रहस्य अछि ।

●●

विगत वर्ष

●

हे हमर पछिला वर्ष-मीत !

.....अहाँ चलि गेलहुं

लादि कए

हमरा माथ पर अपन ऋणक बोझ ।

अभिशापित द्वन्द्वकेर

शब्दहीन अर्थ छोड़ि

औखिक कोर भिजा

वेदनाकेर रजत-व्रण तरहस्थीपर

हमर अस्तित्वक विभूति केँ

पराजयक माथ पर हततेज टीका जकाँ

अनुक्षण कनइ लए

छोड़ि गेलहुं ।

असन्तुलित यापनक्रम छल अहाँकेँ अभीष्ट ।

हम अहाँकेर अनुगत (!) शोध करैत छी ऋण !

●●

एहि मे हमर की दोष ?

●
निठट्ट रौद मे भमारल कारी शरीर
भूख-पिआसक सर्प-दंश सहन नहि कए
जौ बिसरि गेल अछि
अन्न आ लाश मे अन्तर
एहि मे हमर की दोष ?

मोनक अनुशासन भंग कए
हाथ जौ पसरि गेल अछि दूर धरि
पेट एखनो मौने अछि
बाजै लागल अछि टीन
एहि मे हमर की दोष ?
बीच सड़क पर स्वयं नाइट रहि
दान मे पाओल वस्त्र केँ लैत अछि बेच
एहि मे हमर आंगुरि पकड़ने
हकन्न कर्तै
छोट-छोट बच्चा सभक की दोष ?

चारि मास पहिनेक बूनल खेतमे
बीआ सभ चमकि रहल अछि
आँखिक नोर जकाँ
घरक बिआइ जकाँ
जौ दरकल लगैत अछि धरती
एहि मे हमर की दोष ?

●●

तर्पणः अट्टारह वर्षक बाद

●
स्वप्न जकाँ बुझना जाइछ
पुत्र-शोक मे कनइत
रागिणी मायक आँखिक नोर
आ मायक मृत्यु सँ विषण्ण-अनाथ-छटपटाइत
हम चारियो भाइ-बहिन केँ
समेटने वृद्ध पितामह केर दुर्बल बाँहि
प्रगाढ़ निद्रा मे देखल स्वप्न जकाँ बुझना जाइछ ।

दुलार-सिनेहक अवस्था मे
सुनल डाँट-फटकार
पाओल तमसायल पिता-पितृव्यक भापड़
बबूरक कटही छड़ीकेर मारि ।
छोट-छोट बातक 'कैफियत' लैत रहला
घरक सभ बुजुर्ग व्यक्ति ।

आत्मस्थ भ' गेला भैया घरक परिवर्तित रूप देखि कए
अव्यवहारिक, अपटु, घुन्ना शब्द सँ
सम्बोधित होइत रहलाह ओ सभ दिन ।

अल्पायु मे दुर्गा उठा लेलक मायक सभ दायित्व
बुझि गेलि भाइ-बहिनक प्रति अपन कर्तव्य
अबोध विमला जन्महि सँ बूझल गेलि

अशुभ लक्षिणी

खा गेलि ओ पितामही आ मायकें
आ हमरा पर सवार भ'गेल
चोरी-आवारणीक भूत ।
एहि तरहें हम चारियो भ' गेलियनि
अपन प्रवासी पिताक लेल
क्षोभ-आक्रोशक कारण ।
लालायित रहि गेलौं माय
तोहर ममतामय दूटा शब्दक लेल ।
टोइत रहि गेलौं माथ
कनइत रहि गेलौं हकन्न
मुदा नहि देलैं आबि कए तौ पीठ पर हाथ ।

पिताकें छलनि कर्तव्य-बोध
पठबैत रहलाह पढ़बाक लेल
अपना कठिन परिश्रम सँ अर्जित
रूपैया

ओ रूपैया ज्ञान तँ देलक
पोछि नहि सकल आँखिक नोर
नुका नहि सकल अपना वक्ष मे
द' नहि सकल तोहर ममता ।

शैशव-कैशोर्यक सभ आशा-आकांक्षा
तर्क-सम्मत उत्तर सँ भेल सम्मानित

अनादृत रहि गेल सभ उमंग-उत्साह
दुलरा नहि सकल कियो हमर अपराध कें ।

जन्महि सँ विद्रोही हमर स्वभाव,
रहि गेल हठी बालक जकाँ अपना जिद्द पर
अटल,
अभीष्ट नहि भेलैं ओकरा कहियो कोनो आवरण ।
अप्रिय सत्यक कठोरता सँ करैत रहि गेल
सभकें दग्ध-धुब्ध
मधुर सत्य आ झूट मे नहि बुझलक
बैसी अन्तर ।

सिनेह ममताक भूखल ओ
यश-सम्मान-पैसा सभकें लतिया कए
सीख लेलक औषड़पन
प्रशंसा मे बुझना गेलैंक चाटुकारिताक गन्ध
अपनत्वक प्रत्येक शब्द लगलैंक
प्रवचनाक जाल ।

आइ हम सभ किछु बिसरि गेल छी
बीस वर्ष पहिनेक तोहर
प्रतीक्षाकुल आँखिक शब्दहीन भाषा
छटपटाइत प्राण
कोर गे खेलाइत नेना सभक
छोट-छीन हँसी सँ

मुग्ध तोहर मुख मुद्रा
आइ हम सभ किछु बिसरि गेल छी ।

मोन नहि पड़ैत अछि
तोरा हाथक बनाओल
तीमन-तरकारीक स्वाद
तोहर शव-यात्रा सँ घुरलाक बाद
काँट-कुश सँ लिघुरायल पयरक सभ घाव
बिना तोहर परिचर्येक
कोना सुखा गेल
से मोन नहि पड़ैत अछि ।

●●

महानगर

●

महानगरक लहराइत जनसमुद्र
तुमुल कोलाहल
हमरा कँने अछि उदरस्थ
आइ हम भ' गेल छी ध्वस्त
टूटल छिड़िआयल जिनगी
एकाकीपन
संस्कारहीनता
संदर्भरहितता
मात्र हमरे नहि
हमरे सन लाखो व्यक्तिक भ' गेल छैक नियति ।

बरौनी टाउनशिपक निर्जन सड़क
आ किरतौल-कौआ चड़क आड़िपर
बिनु पनही चलबाकालक मुख,
मधुरापुर-निपनिया दोराक नीरव शान्ति,
राजेन्द्र सेतुपरक निधुवन किलोल
एस्प्लानेडक चक्राकार ट्राम-लाइन
आ श्यामबाजारक फाइव प्वाइन्ट टरमिनस पर आ केँ
भुतिया गेल अछि ।
सलकिया-शालीमारक लेबर कॉलोनी
खिदिरपुरक खलासी-टोलाक
खाँटी ठरि

अथवा मॉलिन रोज, मोकेम्बोक सुगन्धित शराब सँ
जागल उदभ्रान्ति
टालीगंज, फ्रीस्कूल स्ट्रीट, सोनागाछी
जाकें पवैत अछि शान्ति ।

दौड़ैत रहैत अछि मोन
अधपहरा रातिमे
विक्टोरिया, रेडरोड, इडेन गार्डेनक टिमटिम प्रकाश मे
क्रीडारत
प्रेमी युग्मक ठोर
आ आंगुरिक पोर
पर ।

उड़ि जाइत अछि सम्पूर्ण चेतना
टैक्सी-प्राइवेट कारमे होइत काम-युद्धक संग ।

एहि तरलायित महानगरमे
कृष्णक विविध रूप-वेशी सोलहो हजार रानी
क्रीड़ा-कौतुकक हेतु उगाहैत छथि एडवान्स !
दलाली मे कृष्ण पवैत छथि
छोट-छोटीन मुस्की,
कुम्हलायल फूलक गन्ध ।
परिवारक दुर्वह भार सँ भुकि गेल छनि रीढ़
गोवर्धनधारी कन्हैयाकेर,
प्रधुम्नक पढ़वाक खर्च जुटबैत छथि
चिर यौवना राधा !

हमर स्मृतिक धरोहरि—अप्पन माटिक गन्ध—
—राइटर्स बिल्डिंगक स्तूपाकार फाइल
—न्यू सेक्रेटेरियटक संगमरमर
—बेलूर मठस्थित स्वामी रामकृष्णक आसन
तथा कालीमायक हाथक सेंदुर मे
जाकें सटि गेल अछि ।
गन्ध—मात्र गन्धे छल हमर ऐश्वर्य
तकरो क' देने छी त्याग
सार्वजनिक उपभोग
आ ऐकान्तिक बलात्कारक लेल ।

हुगली केर तेजस्वल धारकें उत्सर्गित
आइ धरिक अर्जित शुभकामना-आशीर्वाद कें
मालवाहिनी बड़का जहाज
वात्याचक्र बना कए देने अछि छोड़ि
हावड़ा ब्रिजक बिचला सीढ़ी पर सँ
हम कतेक बेरि कैंने छी आत्महत्या
मुदा सभ बेरि हमर आत्मा
जा कए लटकि गेल अछि बस मे
थकुचायल-पिसायल हमर अस्थि-अवशेष
चिलमक छाउर लगाकें
निमतल्ला महादेवक करैत अछि गुनगान
मकर संक्रान्तिमे हर-हर ब्रम-ब्रम करैत
पहुँचैत अछि तारकेश्वर

आ अस्थि मे मज्जा बनि चुनचुनाइत रहैत अछि
कोनो सहयात्रिणी नवोढाक रूप ।

रिक्सा-ठेला चलबैत काल
मोटर-भाका उठबैत काल
जतेक बहैत अछि घाम-पसेना
सभकेँ हम डलहौजीक कोना पर
पेशाबखाना सँ अबैत दुर्गन्धि सँ व्याकुल-छटपटाइत
मिथिलानरेशक प्रतिमा लग विसर्जितक' अबैत छियनि ।
कलकत्ता-स्थित मिथिलावासीक
घटना-दुर्घटना

आत्महत्या-मृत्यु

चोरी-छिनरपन

ठर्रा-शराब

सभक एक मात्र निष्क्रिय, मूक, दयनीय साक्षी
— मिथिलानरेश

अपन ऐश्वर्यक दीपतर समस्त मिथिला केँ
अन्हार मे राखि, आइ स्वयं निरीह बनि
भोगि रहल छथि अपन अपराधक दण्ड
आइ हमरे जकाँ ओहो छथि
एक मुट्ठी अन्न आ एक चुरू जलक लेल
कतेक वर्ष सँ भूखल-पियासल
सुनैत छथि अहर्निश
पचास हजार मैथिलक मर्यादित गाड़ि ।

गिरीश घोषक प्रतिमातर बैसिकए

करैत छी साँझ-भिनसर

मिथिला-मैथिलीक समस्या पर चर्चा (!)

चुनबैत छी खैनी

सोटैत छी गाँजा

सिद्धावस्था मे पहुँचि दैत छी अव्याहत गाड़ि

मरवड़िया-बंगलिया केँ

आ फेर पहुँचि जाइत छी

माँजै लए तसला

बनबै लए भोजन

करै लए दरबानी

उठबैलए भाका

जोगारै लए ट्यूसन

पिजबै लए छूरी

करै लए अदगोइ-बदगोइ

जकरा ओतय करैत छी कतेक वर्ष सँ काज ।

धिआ-पुताक उपनयन-विवाह, पढ़वा-लिखवाक खर्च
कहुना जुटा लैत छी ।

वर्ष मे एक बेरि विद्यापति-जयन्ती मना कए

नाच-रंग कए

अथवा आन्दोलनक सोडा वाटरक जोश देखाए

निश्चिन्त भ' जाइत छी ।

कखनो बड़ा बाजारक पंचमहला पर सँ

हावड़ा ब्रिजक चूड़ान्त दीप कें
 टुकुर-टुकुर तकैत
 सट्टा बाजारक बदहवासी मे ऊर्ध्वश्वास लैत छी
 आ कखनौ
 न्यू अलीपुर-बालीगंजक सौरभयुक्त मदालस
 परकीया-विलासक भंगिमा कें
 वातानुकूलित नाइट-क्लब
 अथवा द्रुम-बल्लीरीकेर बाँहिमे अलसायल एकान्त बंगलामे
 पहुँचाए,
 पत्नी नाम धारी परती जमीनक
 नाप-जोख बिक्री-बट्टाक प्रबन्ध मे लागल
 कोनो बहरीकेर क्रुद्ध-क्षुब्ध-आग्नेय दृष्टि सँ
 अपनाकें बचा,
 कत्यक नृत्य आ रवीन्द्र-संगीतक भङ्गति सँ मुखर
 झाइंग रूमक सिङ्गार,
 बंग-कन्याकेर तूपुर-धुनि सुनैत छी ।
 कखनौ मर्यादाक रामनामी ओढि
 बनि जाइत छी आदर्श
 आ ककरो आस्था-विश्वासक तुलसीचौड़ा पर
 रोपि दैत छी एकटा बबूरक गाछ ।

“सोनार बांगला देश” क वक्षमे मणिदीप जकाँ जड़ैत
 एहि महानगर कें
 कतेक फिरंगी, कतेक चानकि,

५४ सीमांत : कीर्तिनारायण मिश्र

कतेक कलाइब, कतेक हुप्ले
 लए भागवाक चेष्टा कैने छल ।
 दुलरा कए, पुचकारि कए
 बूट सँ थकुचि कए
 मशीन सँ पीसि कए ।
 लन्दन, पेरिस न्यूयार्क धरि
 एकरा सैकड़ो बेरि लए जाओल गेल
 मुदा सभ बेर एकर जीवित लाश कें
 ल’ आतलकै अछि बंगालक खाड़ी
 भारतक सीमा पर ।

ई चिर शिशु, चिर तरुण, चिर वृद्ध
 महानगर
 महारानी विक्टोरियाकेर बाहु-पाश सँ पड़ाय
 फूटि पड़ल छल सोतस्विनी बनि
 रविठाकुर, नजरुल इस्लामक कवितामे
 भरने छल ओज निराला आ उग्रकेर रचनामे
 नागार्जुनक लेल द्रव्यदोहन-धाम
 आ राजकमल लेल वेश्या तथा शराब बनि
 ई महानगर कैने अछि मलयराय चौधुरी पर
 अश्लीलताक आरोप ।
 अपन उत्तान वक्ष पर करौने अछि
 हमरा सभ कें कोनो एक स्थितिकेर बोध ।
 आ’ बना चुकल अछि

५५ : सीमांत : कीर्तिनारायण मिश्र

अपन विकृति-विद्रूपताकेर आसव पिआ
विसंगतिक उद्घाटक ।

एहि सम्पूर्ण महानगर कें पीबि जयबाक लेल
हम अन्धाधुन्व 'सिप' क' रहल छी
माँतल-औंघायल व्यभिचारी देवताक संग ।
कखनौ पुलिस आ कखनौ ऑफिसक फाइल सँ
अपना कें बचबैत
बार, काँफी हाउस अथवा कोनो बन्द कमरा मे पहुँचि
अन्तर्यात्रा करै लगैत छी ।

नारा-आन्दोलन-समारोह-जुलूस
हड़ताल-अनशन
भीड़-दुर्घटना
गोष्ठी-सम्मेलन
सभ सँ असम्पृक्त
सभ सँ कटल
एकटा आओर कलकत्ता कें देखैत छी
एहि कलकत्ताक अन्तराल मे
जीवित—प्रवहमान ।

